



'శ్రీకంఠస్వార్తి' శనక్కాయలమ్మా!

సాయంత్రం ఆరున్నర...!
 విశాఖ నుండి కాకినాడ పోయే ఫాస్ట్ పాసింజరు అప్పుడే..
 అనకాపల్లి విడిచిపెట్టింది.

కన్నతల్లి ప్రేమలా చల్లటిగాలిరైలు పెట్టెల్లోకి చొచ్చుకుని వచ్చింది... కిటికీపక్క సీటులో కూర్చుని బయటకి చూస్తున్నాను. కర్మసాక్షి ఎప్పుడో-కనుమరుగయ్యాడు. విశ్వరంగస్థలం మీద చీకటి తెరలు తెరలుగా నర్తించడానికి ఆయత్త మవుతోంది...
 పాసింజరు వేగం ఘంజుకుంది. చిన్న చిన్న

ఊళ్లు, పొలాలు, చెట్లు, స్తంభాలు టెలిఫోన్ తీగలు వేగంగా వెనక్కి కదిలిపోతున్నాయి.
 "శనక్కాయలమ్మా!"
 ఉలికిపడి తలతిప్పాను. ఎదురుగా ఓ నడివయసు స్త్రీ... నల్లటి అంచుఉన్న తెల్ల చీర కట్టుకుంది. భుజం మీద చిరుగు వట్టిన బూడిదరంగు రవిక తొడుక్కుంది... చింపిరి

జాట్టును కొప్పుగా ముడి పెట్టుకుంది. నుదుట బొట్టు లేదు. చెవులకి రాగి దుద్దులు తాపడం చేసినట్టుగా ఉన్నాయి. ఆమె చంకలోచిన్న తట్ట... ఆ తట్టలో సగానికి పైగా వేపినవేరు శనక్కాయలు ఉన్నాయి.
 "శనక్కాయలమ్మా!" ఆమె మళ్ళీ అరిచింది. ఆ అరుపులో విస్పష్టమైన ధ్వని ఉంది. ఆ ధ్వని నాకు సుపరిచితమే. ఎన్నోసార్లు, ఎన్నో చోట్ల, ఎందరి గొంతుల్లోంచో విన్నదే...
 "బాబూ! శనక్కాయలు! కమ్మగున్నయి..."

కరకరలాడతన్నాయి... శనక్కాయలు... శనక్కాయలు!" ఆమె అరుస్తోంది. అందరి ముఖాల్లోకి చూస్తోంది. అడుగులో అడుగు వేస్తూ ఒక బెంచీ నుంచి ఒక బెంచీకి కదులుతుంది. ఎవరూ ఆమె శనక్కాయలు కొనడం లేదు...

పరుగెత్తే రైలు చక్రాల ధ్వనిలో ఆమె గొంతు ప్రత్యేకంగా వినబడుతోంది... ఆసక్తిగా ఆమెను చూస్తున్నాను.

"బరాణీ! కాలక్షేపం బరాణీ!" ఎవరో సాట్ల కాలుతో, బరాణీల బుట్టతో వచ్చాడు. ఎదురు బెంచీలోని ఇద్దరు ప్రయాణీకులు, వాడి వద్ద బరాణీలు కొంటున్నారు.

"సమోసా! వేడివేడి సమోసా!" స్టీలు బ్రేను ఒక చేత్తో ఎత్తిపట్టుకుని, కాకిలా అరుస్తూ మరొకడు కంపార్టుమెంటులోకి వచ్చాడు. వాడి సమోసాలు అమ్ముడవుతున్నాయి.

నేనెక్కిన పెట్టెలో జనం నిండుగానే ఉన్నారు...!

"నడిపించు నానావ. నడి సంద్రమున దేవా..." కళ్ళు లేని కబోది, వృద్ధురాలు, పదేళ్ల కుర్రాడి సాయంతో, పాడుతూ చేయిచాపి అడుక్కుంటోంది. ఆ వృద్ధురాలి చేతిలోనూ చిల్లరపడుతోంది.

"శనక్కాయలు..శనక్కాయలు.." ఆమె అరుస్తూ నాదగ్గరకొచ్చింది.

"బావా! శనక్కాయలు..." ఆశగా నావైపు చూసింది. నేను జేబులోంచి ఒక రూపాయి తీసి, ఆమె చేతిలో పెట్టాను. ఆమె ముఖం ఇంత చేసుకుంది. కాగితాన్ని బొంగరంలా చుట్టి.. అందులో కాయలు కొలిచి, పోసి, నా చేతికిచ్చింది...

'ఎందుకంత గట్టిగా, గొంతు చించుకుని అరుస్తావ్...? మామూలుగా అమ్ముకోవచ్చుగా...?' నేను కావాలనే అడిగాను.

"అరవకపోతే ఆకలెట్టా తీర్చిది నాయనా! మా కడుపులు నిండాలంటే ఎక్కిన బండిలో ఎలగన్నా కుంచెడు కాయలు అమ్ముకోవాలిగా..." ఆమె నిర్వేదంగా అంది.

"ఏవూరు మీది...?"
"ఏవూరయితే నేటి బావా! ఎందుకలా అడగతన్నవా...?"

'ఊరికినే నీ గురించి తెలుసుకుందామని...' "మాది పాయకరావు పేటే... నాపేరే టయితేనేలే! పేరెప్పుడో మరిసిపోనాను... నానందర్నీ శనక్కాయలమ్మనే... నాలుగు బళ్ళూ ఎక్కి నాలుగు కుంచాల కాయలమ్ముకుంతాను... ఇంత కాన్న ఏటుంది..?"

శనక్కాయలమ్మ తట్ట కింద పెట్టి చతికిల పడింది... నేను రూపాయి శనక్కాయలు కొనడంతో... ఆమెకు బేరం మొదలయ్యింది. నేనామెతో మాటలు పెంచాను.

"శనక్కాయలమ్మా? రోజు కెంత సంపాదిస్తావు నువ్వు...?"

"ఎంతని సెప్పమంతావు నాయనా? మా బతుకుల్లాగే బేరాలు గాలి వాటంగుంటాయి... ఒక్కో పూట కుంచెడు కాయలమ్మినా.. ఒక్కో పూట అడ్డెడు కాయలూ అమ్ముడు కావు... ఈ పూట ఏటో బేరం అలాగే ఉన్నాది..."

"నాలుగు కుంచాల కాయలూ అమ్ముడుబోతే... నీకు లాభం..."

"లాబం ఏటుంటది బావా! దినవంతా దిక్కులేని పక్షి లా అరిసి గీపెడితే.. పాతిక రూపాయల డబ్బులు కళ్లబడతయ్యేమో... నేకపోతే నేదు..."

"కూలి పనికెల్లె ఇంకా ఎక్కువ డబ్బులు వస్తాయిగా!"

"వస్తయి బావా! సేను కున్నాళ్లకి సేసుకున్నంత... నానా కట్టంపళ్లెను... నడుం జారిపోతాది. నరాలు లాక్కుపోతాయి..."

ఏదో చిన్న స్టేషన్లో బండి ఆగి మళ్ళీ బయలుదేరింది. నేను కూర్చున్న పెట్టెలో ఒక దీపం మాత్రం వెలిగింది. పల్కటి వెలుతురు మా అందరిమీదా పరుచుకుంది.

"నీకెంతమంది పిల్లలు?...?" శనక్కాయలు ఒలుచుకుని, నోట్లో వేసుకుంటూ అడిగాను.

"ముగ్గురు ఆడశనక్కాయలు బావా! పెద్ద పిల్ల ఇంటికాడే ఉంటది. వంటసేస్తది. సెల్లెళ్లకింతకూడు పెట్టి... పలకా బలపం ఇచ్చి బళ్లో కంపుతాది. ఆల్లకోసమేగా నాయీ పాటు తండ్రి... బగమంతుడా!"

శనక్కాయలమ్మకు పిల్లలే గుర్తుకువచ్చారో.. ఏవి జ్ఞాపకాలు ఎదలో కలుక్కుమన్నాయో.. ఆమెకళ్లల్లో కన్నీటి పొర రెపరెప లాడింది...

"మీ ఆయన..."

"నాకూ నా బిడ్డలికి అన్నేయం సేసిపోనాడు బాబూ! ఆడే బతికుంటే నాకీ తిప్పలేల- నాయనా?"

నుదుట బొట్టులేదు.. మెడలో సూత్రం లేదు.. చేతులకి గాజులూ, కాళ్లకి మట్టెలూ లేవు.. తెల్లచీరలో భర్త హీనగా ఆమె రూపం తెలుస్తూనే ఉంది. అనవసరంగా ఆమె భర్త గురించి అడిగి బాధ పెట్టానేమో... మనసు నిండా అపరాధ భావం...

"పాపం! ముగ్గురూ ఆడ పిల్లలేనన్నమాట..." సానుభూతిగా అన్నాను.

"ఆడపిల్లలయితే నేటి బావా? నిన్ను గన్న అమ్మ ఆడదికాదా? నన్ను గన్న తల్లి ఆడది కాదా...? ఆడది నేకపోతే నానెక్కడుంతాను...? నువ్వెక్కడుంతావు...?"

ఆమె మాటల్లోని పదునుకు.. నాకు ఆశ్చర్యం కలిగింది..!


శనక్కాయలమ్మ తటాలున తట్టపట్టుకుని లేచింది. ఆమె ముఖ కవళికల్లో మార్పు... కొట్టొచ్చినట్లుగా కనిపించింది. చీరకొంగుతో కళ్లు ఒత్తుకుంది.

"ఆడునేకపోతే నేంబావా! నా బిడ్డలికి నాను లేనా...? కళ్లల్లో ఎట్టుకుని కాపాడుకోనా...? ఏదో కట్టం, సుకం అడిగినావు.. ఏతల్లి కొడుకువో.. సల్ల గుండు... ఎల్లొస్తా!"

"శనక్కాయలమ్మా" పెద్ద గొంతుతో అరుస్తూ ఆమె మరో పెట్టెలోకి వెళ్లిపోయింది.

పడిలేచే కడలి తరంగం హోరు... నాకా క్షణంలో వినిపించింది...

శనక్కాయలు ఒలుకుంటూ తింటున్నాను. మనసులో ఏమూలో... ఎందుకో తడి తడిగా ఉంది. ముగ్గురు శనక్కాయల్లాంటి పిల్లలు. తలచెడిన ఒంటరి బతుకు... మగతోడు లేని-



జయనగారు చూడటానికి అలా
వుంటారుగాని వొట్టి చిలిపి.



ఎ.ఉ.

జీవితం.. ఎక్కే బండి... దిగే బండి... ఎన్ని గండాలు? మరెన్ని సుడిగుండాలు...? పాపం శనక్కాయలమ్మ శాపగ్రస్త...!

ఫాస్ట్ పాసింజరు నర్సీవట్నం రోడ్డు దాటిపోయింది...

ఉదయం ఇదే పాసింజరులో కాకినాడలో తెల్లవారుఝామున నాలుగు గంటలకు బయలుదేరి.... పది గంటలకు విశాఖ చేరుకోవడం... పదకొండు గంటలకు 'ఆకాశవాణి' వారు నిర్వహించిన ఓ కార్యక్రమంలో పాల్గొనడం... సాయంత్రం ఇదే పాసింజరులో తిరుగు ప్రయాణం... పాసింజరు బండి తుని వైపు ఫాస్ట్గానే పరుగెడుతోంది... ఏ ఆటంకం లేకపోతే, తొమ్మిది తొమ్మిదిన్నరకు కాకినాడ చేరుకోవడం ఖాయం... పదిగంటలకల్లా ఇంట్లో ఉండొచ్చు.

తలపాగా చుట్టుకున్న ఓ తాత చిన్న గంపలో జామికాయలు అమ్ముతూ వచ్చాడు. శ్రీమతి, పిల్లలు కళ్లలో కదిలారు. పిల్లల కోసం అరడజను జామికాయలు కొన్నాను.... జంతికలు, చేగోడీల 'జంగిడి' వస్త్రే... పదేసి చొప్పున పొట్లం కట్టించాను. కవిత, వంశీలు సరదాపడి తింటారు! వాళ్లకు అవంటే చెడ్డ ఇష్టం...!

"అయ్యలారా! అమ్మలారా! ఒక్కపాలి ఇటుసూడండి!"

నేను అటువైపు చూశాను. ఆ వ్యక్తి గెడ కర్రలా ఉన్నాడు. గెడ్డం నున్నగా ఉంది... గళ్ల చొక్కా, పైజమాలో ఉన్నాడు. మెడకు మల్లరు చుట్టుకున్నాడు. కళ్లకు రంగుటద్దాల జోడు పెట్టుకున్నాడు. అతని కాళ్ల దగ్గర చిన్న బ్రంకు పెట్టె ఉంది. ప్రయాణీకులు వింతగా అతనివైపు చూస్తున్నారు.

"అయ్యా! ఈ లుంగీ రేటు డెబ్బై

రూపాయలు... దీన్ని ఏలం ఏస్తున్నాను. ఇందులో మోసం, గీసం నేదు.. అందరూ సరదాపడి పాడుకోవచ్చు. అదురుస్తుం మీది. నాకు నాబం అక్కర్లేదు... నాపేరు సింహాద్రి... ఇశాపట్నం జగదంబ సెంటర్లో - బంగారమ్మ బట్టలకొట్టు మాదే... ఈ లుంగీ దేవుడి పాట పది రూపాయలు... పది రూపాయలు..."

సింహాద్రి అన్న ఆ వ్యక్తి గొంతు సాగదీసుకుంటూ.. ఒకటోసారి, రెండోసారి.. అంటూ అందంగా అరుస్తున్నాడు... అందరికీ లుంగీని విడదీసి చూపిస్తున్నాడు.... ప్రయాణీకుల్లో ఒకతను వెంటనే పదిహేను అన్నడు. మరొకతను ఇరవై.. అతని వక్కమనిషి పాతిక... వెనకబెంచీలోంచి ఎవరో ముప్పై అయిదూ అన్నారు. పాట అంతటితో ఆగిపోయింది... లుంగీ ఖరీదు గిట్టుబాటు కాలేదేమో... వేలంపాట సింహాద్రి తన లుంగీని బ్రంకు పెట్టెలో పడేసుకున్నాడు. ముప్పై అయిదు పాడిన వ్యక్తి చేతికి, కానుకగా చిన్న దువ్వెన అందించాడు. తరువాత, ఒక గళ్లదువ్వుటి బయటికి తీశాడు. అదీ, అసలు రేటుకు కిట్ట లేదేమో పాడిన వ్యక్తికి ఒక పెన్నిలు బహుమతిగా ఇచ్చాడు. ఈ సారి రెండు తువ్వాళ్లు పెట్టెలోంచి పైకి తీశాడు. ఆ తువ్వాళ్లని ఎవరో పాతిక రూపాయలకు పాడుకున్నారు. ఒక చొక్కాగుడ్డ, ఒక ఫేంటు ముక్క, చిలకాకుపచ్చ వాయిలు చీర, నాలుగు జేబు రుమాళ్లు... ఇలా ఒకటి తరువాత ఒకటి వేలం పాట... సందడిగా సాగుతోంది... సింహాద్రి ఒకటోసారి, రెండోసారి అంటూ ఉత్సాహంగా కేకలు పెడుతున్నాడు...!

వేలంపాటను వినోదంగా తిలకిస్తున్నాను... ఈసారి అతను సిల్కుగుడ్డ నొకదాన్ని బయటికి తీశాడు. ఆ గుడ్డ గులాబీ రంగులో

ఉంది. వెడల్పుగా, అంచు పొడవునా పువ్వుల అల్లికతో మిసమిసలాడుతోంది.

"అయ్యా! ఇది దుబాయ్ సిల్కుగుడ్డ... ఆడోల్లకి రెండు రయికలయితాది. సిన్నోల్లకి సిన్నపాపలకి, ఒక గౌను కుట్టిస్తే... రెండు లాగులకి గుడ్డ మిగిలిపోతాది... దేవుడిపాట అయిదు రూపాయలు... అయిదురూపాయలు..."

అటూ ఇటూ బెంచీ లోని ఆడవాళ్లు, మగవాళ్లు పోటీపడి ఆ గుడ్డను ఏబైరూపాయలవరకూ పాడారు. ఒకటోసారి... రెండోసారి... సింహాద్రి పదేపదే అరుస్తున్నాడు... ఎవరూ ముందుకు పాడలేదు..

"ఏబై అయిదు రూపాయలు! ఏదీ ఆ గుడ్డ నాకియ్యి.."

ఎప్పుడు వచ్చిందో 'శనక్కాయలమ్మ' సింహాద్రి వెనుకగా వచ్చి నిలబడింది. సింహాద్రి వెనక్కి తిరిగాడు. శనక్కాయలమ్మకునే ఆడది ఖరీదైన సిల్కుగుడ్డ కొనడం ఏమిటీ అనుకున్నాడేమో.. నిర్లక్ష్యంగా ఆ గుడ్డను పెట్టెలో పడేసుకున్నాడు.

"ఏటీ ఆ గుడ్డ నా కియ్యవేటి? నాకాడ డబ్బులు లేవను కుంతన్నావా..?"

శనక్కాయలమ్మ ఉక్రోశంగా అడిగింది. బొడ్డు దగ్గర దోపుకున్న డబ్బుల 'చిక్కం' బయటికి తీసింది.

"ఈ గుడ్డరేటు నాకు గిట్టేదు.. ఎల్లెల్లు" సింహాద్రి మరో గుడ్డముక్క తీసి వేలం పాట మొదలు పెట్టాడు.... శనక్కాయలమ్మ ముఖం చిన్నబోయింది... వేలంపాట మళ్ళీ కొనసాగుతోంది...

శనక్కాయలమ్మ అటూ ఇటూ చూసింది. కుర్చున్నట్లు నెమ్మదిగా ఒంగింది... చటుక్కున సిల్కు గుడ్డను, తెరచి ఉన్న అతని బ్రంకు పెట్టెలోంచి తన తట్టలో వేసుకుంది... నాలో ఆశ్చర్యం.. అర్థంకాని భావసంచలనం...! నా దృష్టి శనక్కాయలమ్మ మీదే ఉంది. వేలం పాట పాడుతూ సింహాద్రి ఎప్పుడు గమనించాడో... సాచిపెట్టి ఆమెను చెంపమీద కొట్టాడు. చంకలోని తట్టను లాగి కాలితో బంతిలా తన్నాడు. తట్ట ఎగిరిపడింది. కాయలు చెల్లా చెదరయ్యాయి. కాయలతోబాటు రెండు రిబ్బను ముక్కలు, పెన్నిలు, బాల్పెన్ను... చిన్న సబ్బుముక్క.. ప్లాస్టిక్ పర్చు... అరడజను చిలకల పూడి గాజులు, కిందపడ్డాయి.

"అయ్యా! మీకళ్ల ముందే ఇదేటిసేసినాదో సూసినారా? దాని గుణం సెడ్డది... దొంగతనం... రైల్లో శనక్కాయలమ్మకుంటూ సిన్న సిన్న దొంగతనాలు సేస్తది... మీ కళ్లకప్పి.. కల్లబొల్లి కబుర్లు సెప్పి మీ పర్చులు కొట్టేస్తది... నాగుడ్డలు.. ఎన్ని ఎత్తుకు పోనాదో.. దొంగ నం..."

పెద్ద గొంతుతో సింహాద్రి శనక్కాయలమ్మి బతుకునీ, శీలాన్నీ వేలం వేసి పాడుతున్నాడు.

ముగ్గురు బిడ్డల తల్లి.. మొగుడు లేని ఆడది.. శనక్కాయలమ్మి దొంగదీ అనుకోవడం నాకెందుకో బాధగా ఉంది.. గుండె బరువుగా ఉంది...

శనక్కాయలమ్మి స్థాణువులా అక్కడే నిలబడి ఉంది... అవమానంతో... కూరుకుపోతున్నట్లు తల ఒంచుకుని అరచేయిని అడ్డంపెట్టుకుంది.

"అంతేనేటండీ... ఇది రోజుకొకడితో తిరుగుతాది... గుడిసేటి నం.."

సింహాద్రి వాక్రవాహం శక్కుమని ఆగిపోయింది. పూనకం వచ్చిన - దానిలా శనక్కాయలమ్మి, సింహాద్రి మీదపడి రెండు చెంపలు వాయించింది. ఊహించని సింహాద్రి ఒక్క ఉదుటున ఆమెను వెనక్కి నెట్టాడు....

"దొంగనం... కానా! నన్నే కొడతావేటే... నిన్నేటి సేస్తానో సూడు... ఈ రైల్వోంచి నిన్ను బయటికి తోసియ్యకపోతే నాను..." సింహాద్రి పిచ్చికోపంతో ఊగిపోతూ, శనక్కాయలమ్మను, జట్టుపట్టుకుని, తన్నుకుంటూ తలుపు దగ్గరకు ఈడ్చుకుని పోతున్నాడు..

శనక్కాయలమ్మి విదిలించుకుంటోంది. తిట్లు తిడుతోంది. శాపనారథాలు - పెడుతోంది. సింహాద్రి ఆమెను వదలేదు...

ఫాస్ట్ పాసింజరు ధన్ ధన్ మంటూ లయబద్ధంగా పరుగు తీస్తోంది... ప్రయాణికుల్లో కొందరు గొణుక్కుంటున్నారు.

నేను విసురుగా వెళ్లి సింహాద్రి చేయి పట్టుకున్నాను.

"ఏయ్! ఆ మనిషిని వదిలెయ్! ఆవిడ్డి నువ్వు కొట్టావ్! ఆవిడా నిన్ను - కొట్టింది... తీరిపోయిందిగా... ఎందుకొచ్చిన గొడవ..?"

అతను ఆగలేదు... విసురుగా నా చేతిని వదిలించుకున్నాడు.

బయటంతా చిమ్మచీకటి.. బండి దూసుకుపోతోంది... ఎవరు అడ్డుకున్నా సింహాద్రి ఆగలేదు. శనక్కాయలమ్మను బరబరా పెట్టె చివరకు లాక్కొని పోయాడు. తలుపు వద్ద ముగ్గురు ముష్టివాళ్లు అడ్డుకున్నా వాళ్లనూ - విదిలించి కొట్టాడు.. బండ బూతులు తిట్టాడు. నా మనసు విలవిలలాడుతోంది. జనం గోలగా... గొడవగా... గుంపుగా... గుమ్మం వద్దకు, ముందుకు నేను - వెళ్లలేకపోయాను... మరుక్షణంలో 'దబ్'మన్న శబ్దం... ఆ వెంటనే - 'అమ్మా' అన్న పెను కేక... ఆ చీకట్లో... గాల్లో... రైలు ధనాధన ధ్వనిలో... దారుణంగా... దయనీయంగా... కలిసిపోయింది..!

పెట్టెలోని జనం, అందరికీ... ఎవరికి వాళ్లకే శరీరాలు బిగుసు కుపోయాయి. అందరి గుండెల్లోనూ అలజడి... నోటమాటలు లేవు.. ఒక

దారుణ దృశ్యానికి - సంఘటనకీ సాక్షీభూతులుగా ఉండిపోయామన్న భయం... ఆందోళన..!

నాకు స్పృహ వచ్చినట్లుగా గొలుసు లాగడానికి పరుగెత్తాను...

"ఆగండి... గొలుసు లాగొద్దు... బండి నా పొద్దు..."

ఎదురుగా శనక్కాయలమ్మ... ఆవేశంగా... ఆయాసంగా...

ఓ మైగాడ్! ఏం జరిగింది? శనక్కాయలమ్మి క్షేమంగానే ఉంది... అంటే శనక్కాయలమ్మి సింహాద్రిని... రైల్వోంచి....

"బావా! ఆడు నా మొగుడే... అగ్గిని సాచ్చిగా నామెళ్లొ తాలికట్టినోడే... ఏడేళ్లు కాపురం సేసినాక... ముగ్గురు నా బిడ్డల్ని - ఆడు ఒగ్గేసినాడు.. ఏరే దాన్నుంచుకుని ఇశాపట్టం ఎల్లిపోనాడు... కట్టుకున్న దాన్ను కాపీనం లేదు... కన్న బిడ్డలన్న కనికరం లేదు... నానేటి సెయ్యను..? పెద్ద మడుసుల్లో ఎట్టినాను... పోలీసు కేసెట్టినాను... బావా! ముగ్గురు బిడ్డలూ ఆడికి పుట్టనేదన్నాడు... నాను తప్పుడు మడిసినన్నాడు.. నానేటి సెయ్యాల...? సావాలా..? పెద్దమడుసులు సీకొట్టినా, పోలీసులు సితగ్గటినా, ఆడికి సిగ్గులేదు... బుద్ధిలేదు....

"ఈ బూమ్మీద ఇంతకాన్న అన్నేయం ఏటుంది బావా...? ముగ్గురు - బిడ్డలు పుట్టినాక ఆడిసుకానికి నాను పనికి రాకుండా పోనాను.... బావా! ఆడికి డబ్బు గావాల! కండబట్టిన ఆడదాని ఒళ్లు గావాల! - నాకాడ ఆ రెండూ నేవు... ఆడుంచుకున్న బంగారమ్మ కాదాన్నాయి... బావా! నాను దొంగదాన్ని కాదు... సెనక్కాయలమ్మకుంతన్న దాన్ని... సెవబోడ్డి - నా బిడ్డల కోసమే బతుకున్న దాన్ని... ఆడితో గొడవ పెట్టుకుందామనే... నానా గుడ్డ ముక్కని తట్టలో ఎట్టుకున్నాను...

"బావా! ఆడుబతికున్న నాకు సచ్చినోడే.. ఆడినచ్చిపోవాడనే నాను - తెల్ల సీర కట్టుకుంతన్నాను... మెళ్లొ తాలి... మొకాన బొట్టా నేకండా ఆగి ముందట్టే తిరగతన్నాను... నన్ను సూస్తంటే ఆడి గుండె మండిపోతన్నాది... నన్ను సంపాలనుకుంతన్నాడు... నానేటి సెయ్యాల? నానుసేసింది - తప్పంతారా బావా..? తప్పంతారా....? సెప్పండి..!"

శనక్కాయలమ్మి కిందపడిన తన తట్టను, శనక్కాయల్ని, వస్త్రపుల్ని - ఆత్రంగా ఏరుకుంటోంది... ఆమె కళ్లలో నీళ్లు లేవు... ఎరుపు జీరలున్నాయి. ఆ గొంతులో ఏడుపు లేదు... ఎగిసి వస్తొన్న ఆవేశం ఉంది... ఆమె మాటల్లో - ఆ ధైర్యం లేదు.. ఆత్మవిశ్వాసం ఉంది. అందరికీ ఆమె రూపం కొత్తగా ఉంది. ఎవరూ ఏమీ మాట్లాడడం లేదు.. ఎవరికి వాళ్లే సామాన్లు సర్దుకుంటున్నారు. స్టేషన్ వస్తున్నది కాబోలు... ఎప్పుడు దిగిపోదామా అన్నట్లుగా ఉన్నారు....

శనక్కాయలమ్మను నేను దీక్షగా చూస్తున్నాను... ఆమె తెగువ.. ఆరాటం... పోరాటం... అంతర్జలనం నాకు అర్థమవుతున్నాయి... స్త్రీ పురుషసంబంధాలు - చిత్రంగా మలుపు తిరుగుతున్న ఈ సంది కాలంలో.. ఆమె చేసిన పని... శివమెత్తిన స్త్రీ చైతన్యానికి ఒక ప్రతీక....!

తుని స్టేషన్లో బండి ఆగింది... ఎక్కేవాళ్లు ఎక్కుతూంటే; దిగేవాళ్లు - దిగుతున్నారు. శనక్కాయలమ్మి గబగబా తట్టపట్టుకుని దిగింది. స్లాట్ ఫారం మీద దీపాల వెలుగులో... నిశ్చలంగా... నిర్భయంగా నడుస్తోంది...!

"శనక్కాయలమ్మా!" అంటూ అరుస్తోంది... ఆ పిలుపుతో శనక్కాయలమ్మి - తన పిల్లల్నే పలవరిస్తోన్నట్టుగా నాకు అనిపిస్తోంది...!

పక్కంటి తోయారు మీ వారి ఇంట్లు చాగుంది అన్నంత మాయోన నువ్వు ఇలాచేయడం ఏమీచాగుతేదు కాంతం!!



ఎ.ఉ.